



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXII]

MONDAY, JANUARY 18, 2021 / PAUSA 28, 1942

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૧૮મી જાન્યુઆરી, ૨૦૨૧

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના વન અને પર્યાવરણ વિભાગના તારીખ: ૮મી જુલાઈ, ૨૦૨૦ના સરકારી જાહેરનામાં ક્રમાંક: જીપીએન/૨૦૨૦/(૧૮)ઈએક્સએમ/૧૦૨૦૦૭/૧૧૯૦/ડી-૨.- નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

Notification**Regarding**

**The Assistant Conservator of Forest, Class II and the Range Forest Officer, Class II
(combined Competitive Examination) Rules, 2020.**

**મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨
(સંયુક્ત સ્પર્ધાત્મક પરીક્ષા) નિયમો, ૨૦૨૦ સંબંધી**

જાહેરનામું

**વન અને પર્યાવરણ વિભાગ,
સચિવાલય, ગાંધીનગર. ૮મી જુલાઈ, ૨૦૨૦**

ભારતનું સંવિધાન.

ક્રમાંક. જીવીએન/૨૦૨૦/(૧૮)ઈએક્સએમ/૧૦૨૦૦૭/૧૧૬૦/ડી-૨:- ભારતના સંવિધાનના અનુચ્છેદ ૩૦૮ના પરંતુકથી મળેલી સત્તાની રૂએ અને આ અર્થે કરેલા તમામ નિયમો રદ કરીને, ગુજરાતના રાજ્યપાલ, આથી, મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨-ની જગા પર ભરતી માટેની સંયુક્ત સ્પર્ધાત્મક પરીક્ષાની પદ્ધતિનું નિયમન કરવા માટે જોગવાઈ કરવા નીચેના નિયમો કરે છે:-

૧. ટૂંકી સંજ્ઞા, આરંભ અને લાગુ પડવા બાબત.- આ નિયમો, મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨ (સંયુક્ત સ્પર્ધાત્મક પરીક્ષા) નિયમો, ૨૦૨૦ કહેવાશે.

૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય, તો,-

- (ક) “પરિશિષ્ટ” એટલે આ નિયમો સાથે જોડેલ પરિશિષ્ટ;
- (ખ) “આયોગ” એટલે ગુજરાત જાહેર સેવા આયોગ;
- (ગ) “પરીક્ષા” એટલે મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨-ની જગા પર ભરતી માટેની સંયુક્ત સ્પર્ધાત્મક પરીક્ષા;
- (ઘ) “સરકાર” એટલે ગુજરાત સરકાર;
- (ચ) “ઠરાવેલું” એટલે આયોગે કરેલા વિનિયમોથી ઠરાવેલું;
- (છ) “સંબંધિત ભરતી નિયમો” એટલે મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨(ની જગા) માટે સરકારે ઠરાવેલા ભરતી નિયમો.

૩. પરીક્ષા યોજવા બાબત.-

- (૧) આયોગે, સરકાર પાસેથી માંગણી પત્ર મળ્યેથી, મદદનીશ વન સંરક્ષક, વર્ગ-૨ અને રેન્જ ફોરેસ્ટ ઓફીસર (વનખંડ અધિકારી), વર્ગ-૨-ની જગા પર ભરતી માટે ઉમેદવારોની પસંદગી કરવા માટેની પરીક્ષા યોજવી જોઈશે.
- (૨) અરજી માટેની માંગણી અને અરજીઓની ચકાસણી-ની પ્રક્રિયા, આયોગ દ્વારા નક્કી કરવામાં આવશે.
- (૩) પરીક્ષા યોજવા માટેની તારીખ, સમય અને સ્થળ, આયોગ દ્વારા નક્કી કરવામાં આવશે.
- (૪) વ્યક્તિત્વ કસોટી ગાંધીનગર ખાતે યોજવી જોઈશે.
- (૫) નિર્દિષ્ટ તારીખે અને સમયે વ્યક્તિત્વ કસોટીમાં ઉપસ્થિત રહેવામાં નિષ્ફળ રહે તેવો ઉમેદવાર, પસંદગી માટે પાત્ર ગણાશે નહિ.
- (૬) ઉમેદવારે, તેના પોતાના ખર્ચે પરીક્ષાના તમામ તબક્કામાં હાજર રહેવાનું રહેશે.

૪. પરીક્ષાની પદ્ધતિ.-

(૧) પરીક્ષા,

(૧) મુખ્ય પરીક્ષા માટે ઉમેદવારોની પસંદગી કરવા માટેની પ્રારંભિક પરીક્ષા (વૈકલ્પિક પ્રકારની); અને

(૨) જગા માટે ઉમેદવારોની આખરી પસંદગી કરવા માટેની મુખ્ય પરીક્ષા (લેખિત અને વ્યક્તિત્વ કસોટી),

એમ બે ક્રમિક તબક્કામાં યોજવામાં આવશે.

(૨) પ્રારંભિક પરીક્ષા અને મુખ્ય પરીક્ષા, પરિશિષ્ટના વિભાગ ૧, ૨, ૩ અને ૪-માં નિર્દિષ્ટ કરેલી રીતે યોજવી જોઈશે.

(૩) પ્રારંભિક પરીક્ષામાં સફળ થયેલા ઉમેદવારો, મુખ્ય પરીક્ષામાં ઉપસ્થિત રહેવા માટે પાત્ર થશે.

(૪) લેખિત પરીક્ષામાં સફળ થયેલા ઉમેદવારોને, વ્યક્તિત્વ કસોટી માટે બોલાવવા જોઈશે.

પ. અભ્યાસક્રમ.- પરીક્ષા, એટલે કે પ્રારંભિક પરીક્ષા અને મુખ્ય પરીક્ષા-નો અભ્યાસક્રમ આયોગ દ્વારા નક્કી કરવામાં આવશે.**૬. પરીક્ષાનું માધ્યમ.-**

(૧) પરિશિષ્ટના વિભાગ ૨ માટે પરીક્ષાનું માધ્યમ ગુજરાતી અને અંગ્રેજી રહેશે.

(૨) પરિશિષ્ટના વિભાગ ૩ના પ્રશ્નપત્ર ૧ માટે પરીક્ષાનું માધ્યમ ગુજરાતી અને પરિશિષ્ટના વિભાગ ૩ના પ્રશ્નપત્ર ૨ માટે (પરીક્ષાનું માધ્યમ) અંગ્રેજી રહેશે.

(૩) પરિશિષ્ટના વિભાગ ૩ના પ્રશ્નપત્રો ૩, ૪ અને ૫ માટે પરીક્ષાનું માધ્યમ ગુજરાતી અને અંગ્રેજી રહેશે. આ પ્રશ્નપત્રોના ઉત્તર, ગુજરાતી (ભાષા)માં અથવા અંગ્રેજી ભાષામાં લખવા જોઈશે.

૭. પરીક્ષામાં ઉપસ્થિત થવા માટેની અરજી.-

(૧) પ્રારંભિક પરીક્ષામાં ઉપસ્થિત રહેવા ઇચ્છતા ઉમેદવારે, આયોગ ઠરાવે તેવા નમૂનામાં, તેટલી સમય મર્યાદામાં સરકાર નક્કી કરે તેટલી ફી સાથે અરજી કરવી જોઈશે.

(૨) આયોગ દ્વારા મુખ્ય પરીક્ષામાં પ્રવેશ માટે લાયક જાહેર કરવામાં આવ્યા હોય તેવા ઉમેદવારોએ, સરકાર વખતોવખત નક્કી કરે તેટલી ફી સાથે આયોગ ઠરાવે તેવા નમૂનામાં ફરીથી અરજી કરવી જોઈશે.

(૩) ફી, આયોગ ઠરાવે તેવી રીતે ભરવી જાઈશે. કોઈપણ સંજોગોમાં એકવાર ભરેલી ફી રિફંડ કરવામાં આવશે નહિ અથવા આગામી પરીક્ષા માટે રાખવામાં આવશે નહિ.

૮. લાયકાત (પાત્રતા).-

(૧) ઉમેદવાર પરીક્ષામાં પ્રવેશ મેળવવા માટે લાયક ગણાશે નહિ સિવાય કે તે,-

ક. ભારતનો નાગરિક, અથવા

ખ. નેપાળનો પ્રજાજન, અથવા

ગ. ભૂતાનનો પ્રજાજન, અથવા

ઘ. ભારતમાં કાયમી વસવાટ કરવાના ઇરાદાથી તારીખ ૧ લી જાન્યુઆરી, ૧૯૬૨ પહેલાં ભારત આવેલ હોય તેવો તિબેટી નિરાશ્રિત હોય; અથવા

ચ. પાકિસ્તાન, મ્યાનમાર, શ્રીલંકા, પૂર્વ આફ્રિકાના દેશો કેન્યા, યુગાન્ડા, ટાન્ઝાનિયાના સંયુક્ત પ્રજાસત્તાક, ઝામ્બિયા, મલાવી, ઝૈર, ઇથીઓપીયા અને વિયેટનામમાંથી ભારતમાં કાયમી વસવાટ કરવાના ઇરાદાથી સ્થળાંતર કર્યું હોય તેવી ભારતીય મૂળની વ્યક્તિ હોય:

પરંતુ (ખ), (ગ), (ઘ) અને (ચ) કક્ષાના ઉમેદવારોએ, સરકારે કાઢી આપેલું પાત્રતા પ્રમાણપત્ર રજૂ કર્યું જોઈશે.

- (૨) જેણે પાત્રતા પ્રમાણપત્ર રજૂ કર્યું જરૂરી હોય તેવા ઉમેદવારને આયોગ દ્વારા ચોજવામાં આવતી પરીક્ષામાં ઉપસ્થિત રહેવા માટેની છૂટ આપી શકાશે અને સરકાર દ્વારા નક્કી કરવામાં આવે તેવા સમયગાળાની અંદર પાત્રતા પ્રમાણપત્ર રજૂ કરવાને અધીન રહીને, તેને કામચલાઉ ધોરણે નિમણૂક પણ આપી શકાશે.

૯. એકાધિક લગ્નના કારણે નિમણૂક માટેની ગેરલાયકાત.-

- (૧) (ક) એક કરતાં વધુ પત્ની હયાત હોય તેવો કોઈ પુરુષ; અને
(ખ) જેને બીજી પત્ની હયાત હોય તેવા પુરુષ સાથે લગ્ન કર્યા હોય તેવી કોઈ સ્ત્રી, -રાજ્ય સરકાર હેઠળની કોઈ સેવામાં નિમણૂકને પાત્ર થશે નહિ:

પરંતુ, તત્સમયે અમલમાં હોય તેવા કોઈ કાયદાની જોગવાઈઓને અધીન રહીને, સરકારને, એવી ખાતરી થાય કે તેમ કરવા માટેના ખાસ કારણો છે, તો તે, આ પેટા-નિયમના અમલમાંથી કોઈ વ્યક્તિને મુક્તિ આપી શકશે;

- (૨) દરેક ઉમેદવારે રાજ્ય સરકાર હેઠળની સેવામાં અથવા જગા પર નિમણૂક માટે, તે અથવા ચથાપ્રસંગ, તેણી, પરીણિત છે કે કેમ અને પુરુષ ઉમેદવારના કિસ્સામાં, તેને એક કરતાં વધુ હયાત પત્ની છે કે કેમ અને સ્ત્રી ઉમેદવારના કિસ્સામાં જેને બીજી પત્ની હયાત હોય તેવા પુરુષ સાથે, તેણીએ લગ્ન કરેલ છે કે કેમ તે અરજીપત્રમાં જાહેર કર્યું પડશે.

૧૦. વય મર્યાદા.- પરીક્ષામાં પ્રવેશ માટે ઉમેદવાર, લઘુત્તમ ૨૦ વર્ષની વય ધરાવતો હોવો જોઈશે અને આયોગે જાહેરાતમાં નિર્દિષ્ટ કરેલ તારીખે સંબંધિત ભરતી નિયમોમાં ઠરાવેલ મહત્તમ વય ધરાવતો હોવો જોઈશે નહિ.

૧૧. શૈક્ષણિક લાયકાતો:-

- (૧) જગાઓ માટેના સંબંધિત ભરતી નિયમો હેઠળ, નિમણૂક માટેની જરૂરી શૈક્ષણિક લાયકાતો અને બીજી જરૂરિયાતો ધરાવતો હોય તેવો ઉમેદવાર પરીક્ષામાં પ્રવેશ માટે પાત્ર ગણાશે:

પરંતુ કોઈ ઉમેદવાર એવી પરીક્ષામાં ઉપસ્થિત રહ્યો હોય, જે પરીક્ષા પાસ કરવાથી તે પ્રારંભિક પરીક્ષા માટે શૈક્ષણિક રીતે લાયક થતો હોય, પણ આવી પરીક્ષાના પરિણામની જાણ થયેલી ન હોય, તેવા ઉમેદવારોને પ્રારંભિક પરીક્ષામાં પ્રવેશ માટે પરવાનગી આપવામાં આવશે :

વધુમાં, તેવા ઉમેદવારે, આયોગે જાહેરાતમાં જણાવેલી તારીખે લઘુત્તમ વય માપદંડ પરિપૂર્ણ કરવાનો રહેશે.

- (૨) આયોગ દ્વારા મુખ્ય પરીક્ષામાં ઉપસ્થિત થવા માટે પાત્ર ઉમેદવાર તરીકે જાહેર કરવામાં આવ્યા હોય તેવા તમામ ઉમેદવારોએ, મુખ્ય પરીક્ષા માટેની તેમની અરજીની સાથે, જરૂરી શૈક્ષણિક લાયકાતો પાસ કર્યાનો પુરાવો રજૂ કરવાનો રહેશે, જરૂરી શૈક્ષણિક લાયકાતો પાસ કર્યાનો પુરાવો રજૂ કરવામાં નિષ્ફળ રહે તેવા ઉમેદવાર, મુખ્ય પરીક્ષામાં પ્રવેશ માટે પાત્ર ગણાશે નહિ.

૧૨. આયોગનો નિર્ણય આખરી ગણાશે.-

- (૧) (ક) ઉમેદવાર, જગા માટેના સંબંધિત ભરતી નિયમો હેઠળની જરૂરી લાયકાત ધરાવે છે અને બીજી જરૂરિયાતો પરિપૂર્ણ કરે છે;
- (ખ) તેણે અરજી સાથે જરૂરી ફી ભરેલી છે;
- (ગ) ઉમેદવાર તમામ બાબતોમાં પાત્રતા ધરાવે છે અને તમામ જરૂરિયાતોનું પાલન કરે છે;
- (ઘ) ઉમેદવારે, મુખ્ય પરીક્ષા માટે અરજીપત્ર ભરવું પડશે અને તેની નકલ, આવશ્યક દસ્તાવેજોની નકલ સાથે આયોગે ઠરાવ્યા મુજબ આયોગને રજૂ કરવી જોઈશે.
- (૨) મુખ્ય પરીક્ષામાં પ્રવેશ માટે ઉમેદવારની પાત્રતાના સંદર્ભમાં, આયોગનો નિર્ણય આખરી ગણાશે.
- (૩) ત્યાર પછી, કોઈ સમયે, ઉમેદવાર મુખ્ય પરીક્ષામાં ઉપસ્થિત રહેવા માટે અપાત્ર જણાય, તો તેની ઉમેદવારી રદ થયેલી ગણાશે અને અગાઉ તેની પસંદગી થઈ હોય અને નિમણૂક થઈ હોય, તો તેની નિમણૂક શરૂઆતથી જ રદબાતલ ગણાશે અને તેની સેવા તાત્કાલિક સમાપ્ત કરવામાં આવશે:

પરંતુ આવી કોઈપણ નિમણૂક, તેને સુનાવણીની તક આપવામાં આવી હોય તે સિવાય સમાપ્ત કરવી જોઈશે નહિ.

૧૩. મુખ્ય પરીક્ષામાં ઉપસ્થિત રહેવા બાબત.-

પ્રારંભિક પરીક્ષામાં આયોગે તેની વિવેકબુદ્ધિ અનુસાર નક્કી કરે તેટલા લઘુત્તમ લાયકી ગુણ મેળવે તેવા ઉમેદવારને, મુખ્ય પરીક્ષામાં પ્રવેશ આપવો જોઈશે અને મુખ્ય પરીક્ષામાં, આયોગે તેની વિવેકબુદ્ધિ અનુસાર નક્કી કરે તેટલા લઘુત્તમ લાયકી ગુણ મેળવે તેવા ઉમેદવારને, વ્યક્તિત્વ કસોટી માટે બોલાવવો જોઈશે:

પરંતુ આયોગનો અભિપ્રાય એવો હોય કે અનુસુચિત જાતિ અથવા અનુસુચિત આદિજાતિ અથવા સામાજિક અને શૈક્ષણિક રીતે પછાત વર્ગ (વિચરતી અને વિમુક્ત આદિજાતિ સહિત) અથવા આર્થિક રીતે નબળા વર્ગના ઉમેદવારો માટે, અનામત રાખેલી ખાલી જગાઓ ભરવા માટેના, સામાન્ય ધોરણના આધારે વ્યક્તિત્વ કસોટી માટે, આ સમુદાયોમાંથી પૂરતી સંખ્યામાં ઉમેદવારો બોલાવવાનું સંભવ નથી, તો તે, પ્રારંભિક પરીક્ષા તેમજ મુખ્ય પરીક્ષા (લેખિત)માં ધોરણો હળવા કરીને, આવા સમુદાયોના ઉમેદવારોને વ્યક્તિત્વ કસોટી માટે બોલાવી શકશે.

૧૪. મુખ્ય પરીક્ષા અથવા વ્યક્તિત્વ કસોટીમાં ઉપસ્થિત રહેવામાં ચૂક થયેથી અપાત્રતા.- મુખ્ય પરીક્ષા માટે લાયક ઠરેલ હોય પણ મુખ્ય પરીક્ષામાં ઉપસ્થિત રહેવામાં ચૂક કરે અથવા મુખ્ય પરીક્ષાના પ્રશ્નપત્રોમાં અથવા વ્યક્તિત્વ કસોટીમાં ઉપસ્થિત રહેવામાં ચૂક કરે તેવો ઉમેદવાર, પસંદગી માટે પાત્ર ગણાશે નહિ.**૧૫. મુખ્ય પરીક્ષાનું પરિણામ.-**

- (૧) (ક) જગાઓ ઉપરની નિમણૂક માટે, સરકારને જેમના નામની ભલામણ કરવાની હોય તેવા ઉમેદવારોનું પરિણામ, દરેક ઉમેદવારોના બેઠક નંબર અને તે દરેક ઉમેદવારે મેળવેલ કુલ ગુણ સાથે ઉમેદવારોના ગુણવત્તાક્રમ અનુસાર ગોઠવવું જોઈશે.
- (ખ) આયોગે, અસફળ ઉમેદવારોના નામ, બેઠક નંબર અને તે દરેક ઉમેદવારે મેળવેલ કુલ ગુણ સહિતનું પરિણામ પણ પ્રદર્શિત કરવું જોઈશે.
- (૨) આયોગે, પરિણામની એક નકલ રાજ્યપત્રમાં તેને પ્રસિદ્ધ કરવા માટે સરકારને મોકલવી જોઈશે.

૧૬. મુખ્ય પરીક્ષાના ગુણની પુનઃચકાસણી બાબત.-

- (૧) મુખ્ય પરીક્ષાના પોતાના ગુણની પુનઃ ચકાસણી કરાવવા ઇચ્છતો હોય તેવો ઉમેદવાર, આયોગને, મુખ્ય પરીક્ષાના આખરી પરિણામ જાહેર કર્યાની તારીખથી ત્રીસ દિવસની મુદતની અંદર, દરેક પ્રશ્નપત્ર માટે આયોગ નક્કી કરે તેટલી ફી સાથે અરજી કરી શકશે.
- (૨) મુખ્ય પરીક્ષાનું ગુણપત્રક મેળવવા ઇચ્છતો હોય તેવો ઉમેદવાર, આયોગને, આખરી પરિણામ જાહેર કર્યાની તારીખથી પંદર દિવસની મુદતની અંદર, આયોગ નક્કી કરે તેટલી ફી સાથે અરજી કરી શકશે.
- (૩) કોઈપણ સંજોગોમાં મુખ્ય પરીક્ષાના કોઈ ભાગના ગુણ, આખરી પરિણામની સત્તાવાર જાહેરાત પહેલા જાહેર કરવા જોઈશે નહિ.

૧૭. સરકારને પરિણામ મોકલવા બાબત.- પરિણામની જાહેરાત થયે, આયોગે, ઉમેદવાર અનુસૂચિત જાતિ, અનુસૂચિત આદિજાતિ, સામાજિક અને શૈક્ષણિક રીતે પછાત વર્ગ (વિચરતી આદિજાતિ અને વિમુક્ત આદિજાતિ સહિત) અથવા આર્થિક નબળા વર્ગનો છે કે કેમ તેવી જરૂરી વિગતો, તેની જન્મ તારીખ, શૈક્ષણિક લાયકાતો અને સરકાર ફરમાવે તેવી બીજી વિગતો સાથે નિમણૂક માટે ભલામણ કરેલ હોય તેવા ઉમેદવારોની યાદી, સરકારને મોકલવી જોઈશે.

૧૮. ગુણવત્તા ક્રમની યાદી તૈયાર કરવા બાબત.-

- (૧) મુખ્ય પરીક્ષા પછી, આયોગે, મુખ્ય પરીક્ષા (લેખિત અને વ્યક્તિત્વ કસોટી)માં દરેક ઉમેદવારને આખરી મળેલા એકંદર ગુણના આધારે, ગુણવત્તા ક્રમમાં ઉમેદવારો ગોઠવવા જોઈશે. ત્યાર પછી, આયોગ, બિનઅનામત ખાલી જગાઓના ઉમેદવારોની ભલામણ કરવાના હેતુ માટે, મુખ્ય પરીક્ષા (લેખિત અને વ્યક્તિત્વ કસોટી)ના આધારે ભરવાની બિનઅનામત ખાલી જગાઓની સંખ્યાના સંદર્ભમાં, લાયકી ગુણ (જેનો આમાં હવે પછી, સામાન્ય લાયકી ધોરણ તરીકે ઉલ્લેખ કર્યો છે તે) નક્કી કરશે. અનામત ખાલી જગાઓ માટે, અનુસૂચિત જાતિ, અનુસૂચિત આદિજાતિ, સામાજિક અને શૈક્ષણિક રીતે પછાત વર્ગ (વિચરતી અને વિમુક્ત આદિજાતિ સહિત) અને આર્થિક નબળા વર્ગના અનામત વર્ગના ઉમેદવારોની ભલામણ કરવાના હેતુ માટે, આયોગ, મુખ્ય પરીક્ષા (લેખિત અને વ્યક્તિત્વ કસોટી)ના આધારે આવા દરેક વર્ગમાં ભરવાની અનામત રાખેલી ખાલી જગાઓની સંખ્યાના સંદર્ભમાં, સામાન્ય લાયકી ધોરણ હળવું કરી શકશે:

પરંતુ અનુસૂચિત જાતિ, અનુસૂચિત આદિજાતિ, સામાજિક અને શૈક્ષણિક રીતે પછાત વર્ગ (વિચરતી અને વિમુક્ત આદિજાતિ સહિત) અને આર્થિક નબળા વર્ગના ઉમેદવારો કે જેમણે મુખ્ય પરીક્ષામાં પાત્રતા અથવા પસંદગીના માપદંડમાં કોઈ રાહતો અથવા છૂટછાટો મેળવેલ ન હોય અને જે સામાન્ય લાયકી ધોરણોને ધ્યાનમાં લીધા પછી, આયોગ દ્વારા ભલામણ માટે યોગ્ય જણાય તો તેની અનુસૂચિત જાતિ, અનુસૂચિત આદિજાતિ અને સામાજિક અને શૈક્ષણિક રીતે પછાત વર્ગો (વિચરતી અને વિમુક્ત આદિજાતિ સહિત) અને આર્થિક રીતે નબળા વર્ગ માટેની અનામત રાખેલી ખાલી જગાઓ માટે ભલામણ કરવી જોઈશે નહિ.

- (૨) અગ્રતાને વિચારણામાં લેતી વખતે, અનુસૂચિત જાતિ, અનુસૂચિત આદિજાતિ, સામાજિક અને શૈક્ષણિક રીતે પછાત વર્ગ (વિચરતી અને વિમુક્ત આદિજાતિ સહિત) અને આર્થિક રીતે પછાત વર્ગના ઉમેદવાર કે જેમની ભલામણ બિનઅનામત ખાલી જગાઓ માટે કરી હોય, તેમને અનામત ખાલી જગાઓ માટે આયોગ દ્વારા ગોઠવી શકાશે, જો આ પ્રક્રિયાથી તેઓ તેમના અગ્રતાક્રમમાં ઉચ્ચ પસંદગીની જગા મેળવે.

- (૩) આ નિયમની જોગવાઈથી ઊભી થતી બિનઅનામત ખાલી જગાઓ પર નિમણૂક કરવા માટે, ઉમેદવારોની કોઈપણ ઘટ ઊભી ન થાય અને અનામત ખાલી જગાઓ પર ઉમેદવારોની સંખ્યા વધી ન જાય, તે બાબતની કાળજી લેવા માટે, આયોગ, લાયકી ધોરણમાં વધુ ઘટાડો કરી શકશે.
- (૪) કોઈપણ પ્રતીક્ષા ચાલી તૈયાર કરવામાં આવશે નહિ. ઉમેદવારોના કોઈ કારણસર સેવામાં ન જોડાવાને લીધે, તે સેવાની બાકી રહેલી ખાલી જગાઓ, કોઈ હોય તો, તે ત્યારપછીની ભરતી માટે આગળ લઈ જવી જોઈશે.

૧૯. પસંદગીનો અગ્રતાક્રમ.-

- (૧) આયોગે, મુખ્ય પરીક્ષા (લેખિત અને વ્યક્તિત્વ કસોટી)માં દરેક ઉમેદવારને આખરી આપેલા એકંદર ગુણના આધારે, ગુણવત્તા ક્રમમાં ઉમેદવારોના નામ ગોઠવવા જોઈશે.
- (૨) વ્યક્તિત્વ કસોટીના સમયે, ઉમેદવાર, જે જગાઓ પર તેને નિમણૂક માટે વિચારણામાં લેવામાં આવે તેવું ઈચ્છતો હોય તેના માટેના અગ્રતાક્રમ, આયોગ દ્વારા ઠરાવવામાં આવે તેવી રીતે, તેના/તેણીના પોતાના હસ્તાક્ષરમાં ઉમેદવારે દર્શાવવા જોઈશે:

પરંતુ ઉમેદવારે એક વખત આપેલો અગ્રતાક્રમ આખરી ગણાશે અને પસંદગીમાં સુધારા, ઉમેરા, ફેરફાર અથવા બદલવા માટેની કોઈપણ વિનંતી, આયોગ અથવા સરકાર દ્વારા ધ્યાનમાં લેવામાં આવશે નહિ.

- (૩) (ક) ઉમેદવારે જણાવેલી જગાઓ માટેના અગ્રતાક્રમથી, તે જગાઓ ઉપર નિમણૂકનો કોઈ હક મળતો નથી. ગુણવત્તાક્રમમાં દરજ્જા અને ઉપલબ્ધ જગાઓની સંખ્યાને ધ્યાનમાં લઈને, ઉમેદવારે આપેલ પસંદગીને, આયોગ અથવા સરકાર વિચારણામાં લેશે.
- (ખ) ઉમેદવારે કોઈ જગા માટે પસંદગી આપી ન હોય અથવા ઉમેદવારે ફક્ત એક જગા માટે પસંદગી આપી હોય અને જેને માટે પસંદગી આપી હોય તેટલી જગાઓની સંખ્યા, ઉમેદવારને તેની પસંદગી પ્રમાણે સમાવી લેવા ઉપલબ્ધ ન હોય, ત્યારે તમામ ઉમેદવારોને, તેમની પસંદગી અનુસાર જગાઓની ફાળવણી કર્યા પછી, ખાલી રહેલી બાકીની કોઈ જગાઓ તેને ફાળવવામાં આવશે.
- (૪) ઉમેદવાર, તેને ફાળવેલી જગા ઉપર નિયત સમયમાં ન જોડાય તો, નિમણૂક માટે આયોગે ભલામણ કરેલા ઉમેદવારોની યાદીમાંથી તેનું નામ કમી કરવામાં આવશે.
- (૫) ઉમેદવારને ચોક્કસ જગા ઉપર નીમવામાં આવ્યો હોય, ત્યારે બીજી જગા ઉપર નિમણૂકમાં ફેરફાર કરવા માટેની કોઈપણ વિનંતી સરકાર ધ્યાનમાં લેશે નહિ.

૨૦. નિમણૂક અંગેનો કોઈ હક મળશે નહિ.- પરીક્ષામાં માત્ર સફળ થવાથી જ નિમણૂક અંગેનો કોઈપણ હક મળશે નહિ અને જરૂરી જણાય તેવી તપાસ કર્યા પછી સરકારને એવી ખાતરી થાય કે તે જગા પર નિમણૂક માટે ઉમેદવાર તમામ રીતે યોગ્ય છે તે સિવાય, કોઈ ઉમેદવારની તે જગા પર નિમણૂક કરી શકાશે નહિ.

૨૧. તબીબી પરીક્ષણ.- નિમણૂક માટે લાયક ઠરેલા ઉમેદવારે, સરકારે આ અર્થે કરેલા સંબંધિત ભરતી નિયમો અનુસાર, તબીબી યોગ્યતા (કસોટી) પાસ કરવી જોઈશે અને/અથવા શારીરિક માપદંડો પરિપૂર્ણ કરવા જોઈશે:

પરંતુ ઉમેદવારે, વ્યક્તિત્વ કસોટીના દિવસે, આયોગે ચોજેલી તે જગાઓ માટેની શારીરિક કસોટી માટે ઉપસ્થિત થવાનું રહેશે. સદરજૂ જગાઓ માટે દર્શાવેલા શારીરિક માપદંડ પરિપૂર્ણ કરતો ન હોય તેવા ઉમેદવારની આવી જગાઓ માટે વિચારણા કરવામાં આવશે નહિ.

૨૨. તાલીમ અને પરીક્ષા.-

- (૧) પસંદ થયેલા ઉમેદવારે, સરકાર ઠરાવે તેવી તાલીમ લેવાની રહેશે અને તેવી પરીક્ષા પાસ કરવાની રહેશે.
- (૨) પસંદ થયેલા ઉમેદવારે, સરકારે આ અર્થે કરેલા સંબંધિત ભરતી નિયમો અનુસાર, વોકિંગ ટેસ્ટ (Walking Test) કોઈ હોય, તો તે પણ પાસ કરવાની રહેશે.

૨૩. શિસ્તવિષયક પગલાં.-

આયોગે જે ઉમેદવારને, -

- (૧) કોઈપણ રીતે પોતાની ઉમેદવારી માટે ટેકો મેળવવા માટે;
- (૨) ખોટું વ્યક્તિત્વ ધારણ કરવા માટે;
- (૩) કોઈ વ્યક્તિને ખોટું વ્યક્તિત્વ ધારણ કરાવવા માટે;
- (૪) બનાવટી દસ્તાવેજો અથવા જેની સાથે ચેડાં કરવામાં આવ્યા હોય તેવા દસ્તાવેજો રજૂ કરવા માટે;
- (૫) ભૂલવાળા અથવા ખોટા હોય તેવા અથવા મહત્વની માહિતી છુપાવતા હોય તેવા નિવેદન કરવા માટે;
- (૬) પરીક્ષા માટેની પોતાની ઉમેદવારીના સંબંધમાં બીજા કોઈ નિયમ વિરુદ્ધના (અનિયમિત) અથવા અયોગ્ય સાધનોનો આશ્રય લેવા માટે;
- (૭) પરીક્ષા દરમિયાન ગેરવાજબી સાધનોનો ઉપયોગ કરવા માટે;
- (૮) લખાણોમાં અર્થહીન (બેહૂદી) ભાષા અથવા બિભત્સ બાબત સહિતની અસંગત (અપ્રસ્તુત) બાબત લખવા માટે;
- (૯) પરીક્ષા ખંડમાં બીજી કોઈ રીતે ગેરવર્તણૂક કરવા માટે;
- (૧૦) પરીક્ષાના સંચાલન માટે આયોગે કામે રાખેલા કર્મચારીવર્ગ (સ્ટાફ)ને હેરાન કરવા અથવા શારીરિક રીતે નુકસાન કરવા માટે;
- (૧૧) પૂર્વવર્તી ખંડોમાં નિર્દિષ્ટ કરેલા તમામ અથવા તે પૈકીના કોઈપણ કૃત્ય કરવાનો પ્રયત્ન કરવા માટે અથવા યથાપ્રસંગ, તેમાં મદદગારી કરવા માટે; અથવા
- (૧૨) પરીક્ષામાં ઉપસ્થિત રહેવાની ઉમેદવારોને પરવાનગી આપતા તેના પ્રવેશ પ્રમાણપત્ર સાથે તેમને આપેલી સૂચના પૈકીની કોઈ સૂચનાનો ભંગ કરવા માટે,
દોષિત ઠર્યા હોય અથવા દોષિત હોવાનું જાહેર કર્યું હોય, તો તેના ઉપર ફોજદારી કાર્યવાહી ચલાવવા ઉપરાંત, તે-

- (ક) આયોગ દ્વારા, તે જે પરીક્ષામાં ઉમેદવાર હોય તે પરીક્ષા માટે ગેરલાયક ઠરાવવાને; અથવા
- (ખ) (૧) આયોગે યોજવાની થતી સીધી પસંદગી માટેની કોઈ પરીક્ષામાં અથવા રૂબરૂ મુલાકાત (કસોટી) (ઈન્ટરવ્યૂ)માં ઉપસ્થિત રહેવામાંથી; અથવા
- (૨) રાજ્ય સરકાર દ્વારા તેની હેઠળના કોઈ રોજગારમાંથી, કાયમી ધોરણે અથવા નિર્દિષ્ટ મુદત માટે બાકાત થવાને પાત્ર થશે:

પરંતુ તે અર્થે પોતે કરવા માંગતા હોય તેવી લેખિત રજૂઆત કરવાની ઉમેદવારને તક આપવામાં આવે તે સિવાય, ખંડ (ક) અથવા ખંડ (ખ) હેઠળ કોઈ દંડ નાખી શકાશે નહિ.

- (ગ) તે અગાઉથી સરકારી સેવામાં હોય, તો યોગ્ય નિયમો હેઠળ શિસ્તભંગના પગલાંને પાત્ર થશે.

૨૪. પરીક્ષા ખંડમાં અમુક સાધનોનો ઉપયોગ કરવા પર પ્રતિબંધ (મનાઈ).- ઉમેદવારને સેલ્યુલર ફોન, કેલ્ક્યુલેટર, પેજર (સંદેશા-વાહક) અથવા બીજા કોઈ ઇલેક્ટ્રોનિક સંદેશા-વ્યવહારના સાધનો પોતાની સાથે લઈ જવાની પરવાનગી આપવામાં આવશે નહિ.

૨૫. અપવાદ.- આ નિયમોમાં ગમે તે મજકૂર હોય તેમ છતાં, આ નિયમોના આરંભ પહેલાં અગાઉના નિયમો હેઠળ શરૂ કરવામાં આવેલી કોઈપણ કાર્યવાહી, તે પૂરી ન થાય ત્યાં સુધી, કાયદેસર ગણાશે.

પરિશિષ્ટ

[જુઓ નિયમ ૪(૨)]

વિભાગ ૧

પરીક્ષાની રૂપરેખા

પરીક્ષા બે ક્રમિક તબક્કામાં લેવામાં આવશે:

- (ક) મુખ્ય પરીક્ષા માટે ઉમેદવારોની પસંદગી કરવા માટે પ્રારંભિક પરીક્ષા (હેતુલક્ષી પ્રકારની); અને
(ખ) જગાઓ પર ઉમેદવારોની પસંદગી કરવા માટે (લેખિત અને વ્યક્તિત્વ કસોટી સહિતની) મુખ્ય પરીક્ષા.

(ક) પ્રારંભિક પરીક્ષા:-

પ્રારંભિક પરીક્ષામાં હેતુલક્ષી પ્રકારના (બહુવિધ વિકલ્પવાળા પ્રશ્નોવાળા, MCQ) બે પ્રશ્નપત્રો રહેશે અને આ પરિશિષ્ટના ભાગ ૨-માં દર્શાવ્યા પ્રમાણે તે ૨૦૦ ગુણના રહેશે. આ પરીક્ષા માત્ર તપાસ કસોટી પ્રકારની રહેશે. મુખ્ય પરીક્ષામાં બેસવા માટે લાયક જાહેર કરવામાં આવે તેવા ઉમેદવારોએ પ્રારંભિક પરીક્ષામાં મેળવેલા ગુણ, તેમનો આખરી ગુણવત્તા ક્રમ નક્કી કરવા માટે ધ્યાનમાં લેવામાં આવશે નહિ. મુખ્ય પરીક્ષામાં બેસવાની પરવાનગી આપવામાં આવે તેવા ઉમેદવારોની સંખ્યા, જાહેરખબરમાં આપવામાં આવેલી આવી કુલ ખાલી જગાઓની અંદાજિત સંખ્યાથી આશરે પંદર ગણી હોવી જોઈશે. આયોગ દ્વારા પ્રારંભિક પરીક્ષામાં લાયક જાહેર કરવામાં આવે તેવા ઉમેદવાર ૪, તેઓ અન્યથા મુખ્ય પરીક્ષામાં બેસવા માટે લાયક છે તે શરતને અદીન રહીને, મુખ્ય પરીક્ષામાં બેસવા માટે લાયક ગણાશે.

(ખ) મુખ્ય પરીક્ષા:-

મુખ્ય પરીક્ષા, કુલ ૭૫૦ ગુણની લેખિત પરીક્ષા અને ૧૦૦ ગુણની વ્યક્તિત્વ કસોટીની રહેશે. લેખિત પરીક્ષા, આ પરિશિષ્ટના વિભાગ ૩માં દર્શાવ્યા પ્રમાણે, પાંચ પ્રશ્નપત્રોની રહેશે. વ્યક્તિત્વ કસોટી, આ પરિશિષ્ટના વિભાગ-૪માં દર્શાવ્યા પ્રમાણે કુલ ૧૦૦ ગુણની રહેશે. મુખ્ય પરીક્ષા અને વ્યક્તિત્વ કસોટીમાં ઉમેદવારોએ મેળવેલા ગુણ પરથી તેમનો આખરી (ગુણવત્તા) ક્રમ નક્કી કરવામાં આવશે.

મુખ્ય પરીક્ષાના લેખિત ભાગમાં, આયોગ નક્કી કરે તેવા લઘુત્તમ લાયકી ગુણ મેળવે તેવા ઉમેદવારોને, વ્યક્તિત્વ કસોટી માટે બોલાવવામાં આવશે. વ્યક્તિત્વ કસોટી માટે બોલાવવામાં આવે તેવા ઉમેદવારોની સંખ્યા, જાહેરખબરમાં આપવામાં આવેલી આવી ખાલી જગાઓની સંખ્યાથી આશરે ત્રણ ગણી હોવી જોઈશે. વ્યક્તિત્વ કસોટી, કોઈ લઘુત્તમ લાયકી ગુણ સિવાય ૧૦૦ ગુણની રહેશે.

વિભાગ ૨

પ્રારંભિક પરીક્ષાની પદ્ધતિ અને તેના વિષયો

પ્રારંભિક પરીક્ષા, નીચે પ્રમાણેના કુલ ૪૦૦ ગુણના બે પ્રશ્નપત્રોની રહેશે:-

પ્રશ્નપત્ર	પરીક્ષાનો પ્રકાર	વિષય	ગુણ	સમયગાળો
૧.	હેતુલક્ષી પ્રકાર	સામાન્ય અભ્યાસ-૧	૨૦૦	૩ કલાક
૨.	હેતુલક્ષી પ્રકાર	સામાન્ય અભ્યાસ-૨	૨૦૦	૩ કલાક

નોંધ:

૧. સમગ્ર બે પ્રશ્નપત્રોનો વિસ્તૃત અભ્યાસક્રમ, આયોગ ઠરાવે અને જાહેર કરે તેવો રહેશે.
૨. સામાન્ય અભ્યાસ માટેના પ્રશ્નપત્રોના અભ્યાસક્રમનું ધોરણ અને વિષયવસ્તુ, પદવી કક્ષાનું રહેશે.
૩. પ્રશ્નપત્રો, હેતુલક્ષી પ્રકારના (બહુવિધ વિકલ્પવાળા પ્રશ્નોવાળા, MCQ) રહેશે.

વિભાગ ૩**મુખ્ય પરીક્ષા (લેખિત વર્ણનાત્મક કસોટી)ની પદ્ધતિ અને તેના વિષયો**

મુખ્ય પરીક્ષા (લેખિત કસોટી)ની પદ્ધતિ અને તેના વિષયોમાં, કુલ ગુણ વાળા નીચેના પ્રશ્નપત્રોનો સમાવેશ થશે:—

પ્રશ્નપત્ર ક્રમાંક	પરીક્ષાનો પ્રકાર	વિષય	ગુણ	સમયગાળો
૧.	લેખિત વર્ણનાત્મક	ગુજરાતી ભાષા	૧૫૦	૩ કલાક
૨.	લેખિત વર્ણનાત્મક	અંગ્રેજી ભાષા	૧૫૦	૩ કલાક
૩.	લેખિત વર્ણનાત્મક	સામાન્ય અભ્યાસ-૧	૧૫૦	૩ કલાક
૪.	લેખિત વર્ણનાત્મક	સામાન્ય અભ્યાસ-૨	૧૫૦	૩ કલાક
૫.	લેખિત વર્ણનાત્મક	સામાન્ય અભ્યાસ-૩	૧૫૦	૩ કલાક
		કુલ ગુણ	૭૫૦	

નોંધ:

૧. ગુજરાતી પ્રશ્નપત્રનું ધોરણ, ગુજરાત માધ્યમિક અને ઉચ્ચતર માધ્યમિક શિક્ષણ બોર્ડના બારમા ધોરણના ગુજરાતી વિષયો (ઉચ્ચતર સ્તર)ને સમકક્ષ રહેશે.
૨. અંગ્રેજી પ્રશ્નપત્રનું ધોરણ, ગુજરાત માધ્યમિક અને ઉચ્ચતર માધ્યમિક શિક્ષણ બોર્ડના બારમા ધોરણના અંગ્રેજી વિષયો (નિમ્ન સ્તર)ને સમકક્ષ રહેશે.
૩. સામાન્ય અભ્યાસના પ્રશ્નપત્રો માટેના અભ્યાસક્રમનું ધોરણ અને વિષયવસ્તુ પદવી કક્ષાનું રહેશે.
૪. દરેક પ્રશ્નપત્રનો વિસ્તૃત અભ્યાસક્રમ, આયોગ ઠરાવે અને જાહેર કરે તેવો રહેશે.
૫. મુખ્ય પરીક્ષાના પ્રશ્નપત્રો વર્ણનાત્મક પ્રકારના રહેશે.

વિભાગ-૪

વ્યક્તિત્વ કસોટી – ૧૦૦ ગુણ

ગુજરાતના રાજ્યપાલના હુકમથી અને તેમના નામે,

જી. જે. દવે,

સરકારના સંયુક્ત સચિવ.

સરકારી મધ્યસ્થ મુદ્રણાલય, ગાંધીનગર.